

ይድረስ
ለአቶ
ክርስቲያን

ይድረስ ለአቶ ክርስቲያን

የጌታችን የኢየሱስን ዳግመኛ መገለጥ በመጠባበቅና ስለ ያዝከውም የእውነት ሃይማኖት በዱር በገደል በባላ ገር በከተማ በመኖር ባለመሰልቸት የምታገለግለው አቶ ክርስቲያን ባለሀበት ቦታ የመድኃኒታችን ጸጋ ይብዛል።

ያለህን ሀብት ሁሉ ሽጠህ ተከተለኝ በተባልክ ጊዜ ካለአንዳች መጠራጠር ሁሉንም ትተህ የማይታየውን የዘላለም ሕይወት በማሰብ አምላክህን ስለተከተልክ ደስ ልትሰኝ ይገባል። ምንም እንኳን በዚህ ሰባ ዓመት በማይሞላ አጭር ዘመንህ ያለምቸትና በሥጋ ጎዘን ብትኖርም ምድራዊ ተድላና ደስታ ከዘላለም ሕይወት የማይበልጥ ስለሆነ ከቶ ቅር አይበልህ። ከሁሉ በላይ ልትደሰት በት የሚገባ ደግሞ የዓለም ጠቢባኖች ያላወቁትን ምስጢር የእግዚአብሔርን ጸጋ በማወቅህ ነው።

በእግዚአብሔር ጸጋ የሚገኘው የዘላለም ሕይወት በወርቅና በብር የሚገዛ ቢሆን ኖሮ አንተና እኔ የዘመድ ታላቅነት የሌለንና የዓለምም ጥበብ እንጮጭ ለሆነብን ፈንታና ዕድል ባልኖረን ነበር። ወንድሜ ክርስቲያን ሆይ፤ የዘላለም ሕይወት በእግዚአብሔር ልጅ በኢየሱስ ክርስቶስ ቤዛነት ለሚያምኑ ሁሉ በነፃ የሚሰጥ በመሆኑ ለእኔና ለአንተ ለቀሩትም ለሚያምኑ ወንድሞችና እህቶች በእምነታችን ስላገኘነው ደስ ሊልህ ይገባል።

ደግሜ ዘወትር ደስ ይበልህ አልሃለሁ። ከኢየሱስ ክርስቶስ ባገኘነው የዋህነትና ትህትና አዋቂዎች ሆነን እንደ መሃይሞች ሀብታሞች ሆነን እንደ ምስኪኖች ስለምንመስል ተስፋ አስቆራጩ ጠላታችን ሰይጣን ተስፋ የሚያስቆርጥ የልግጫ ድምፅ በሚያሰማህ ጊዜ በጭራሽ እንዳትፈራ አደራ አልሃለሁ።

ካለማቆረጥና ካለመሰልቸት ሁል ጊዜ ጸልይ። ከመጠን በላይ ለትዳር በማሰብ ለክርስቶስ ያለህ ፍቅር እንዳይቀዘቅዝ አጥብቀህ ጸልይ። «ያላገባው ጌታን እንዴት ደስ እንዲያሰኘው የጌታን ነገር ያስባል፤ ያገባው ግን ሚስቱን እንዴት ደስ እንዲያሰኛት የዓለምን ነገር ያስ

ባል፡ ልቡም ተከፍሎአል።» በሚለው የእግዚአብሔር ቃል መሠረት ወንድ ሚስት ካገባ በኋላ ለክርስቶስ ያለው ትጋት በመጠኑ ስለሆነ ሚስትህ ለአገልግሎትህ እንቅፋት እንዳትሆንብህ በክርስቶስ ፊት አንድ መሆናችሁን ዘወትር በማሰብ በአገልግሎትም ቢሆን በጸሎት ሰውን በመርዳትም ቢሆን ለጥሩ ሐሳብ የምትለያዩ አትሁኑ። ይልቁንም በኑሮአችሁና በአካሄዳችሁ ሁሉ ጎረቤቶችህና ወገኖችህ ሁሉ አምላክህንና ወንድምህ የሆነውን ኢየሱስን በእናንተ ውስጥ እንዲያዩት የተጠረገና በንጽሕናም የተጠበቀ መስተዋት መሆን እንዳለባችሁ አትዘንጋ።

የዓለምን ሁኔታ አትኩረን ስንመለከት በዛ ያሉት ትንቢቶች በመፈጸም ላይ ስለሚገኙ የጌታህ ዳግመኛ መምጣት እንደ ደረሰ አውቀህ የጨለማውን ሥራ ከሕይወትህ በማስወገድ በብርሃን እየተመላለስህ በብርሃን እንድትጠብቀው አደራ እልሃለሁ። አንተና እኔ ካመን በትጊዜ ጀምሮ የክርስቶስ ወታደሮች እንደሆንን አስብ። ስለዚህም እንደ ክርስቶስ ወታደሮች ወደ ፊት መሄድን እንጂ እንደገና ድሮ ወደ ነበርክበት ሥፍራ ወደ ኋላ መመለስን እንዳታስብ። የክርስቶስ ወታደር የክፉውን ፍላጻዎች ሁሉ ሊያጠፋ የሚችልበትን «የእምነት ጋሻ የመዳንን ራስ ቁር የመንፈስ ሰይፍ የሆነውን የእግዚአብሔርን ቃል» ይዞህ ጠላትህ ሰይጣንን እንድትቋቋመው ይሁን፤ ይልቁንም በዚህ በጀመርከው መንፈሳዊ ጦርነት ላይ ለሞት የሚያደርስ ቁስል ወይም የልብ ዕውርነት ቢይዝህ መድኃኒቱ ሁለንተናህን ለኢየሱስ አደራ በመስጠት ጧት ጧት በአልጋህ አጠገብ ተንበርክከህ መጸለይ ነው። ዘወትር በማለዳ ምሕረትን ከእርሱ መቀበላችንን አትርሳ።

በጠቅላላው መንፈሳዊ እርምጃህ እንዳይሰናከል ብትፈልግ፡- ከሚመስሉህ ክርስቲያን ወንድሞችህ ጋር በመሰብሰብ ስለተሰጠህ ዘጎ ፈንታ አፍህን ለምስጋና መክፈት ስለ ችግሮችህና ስለ ሌሎችም ወንድሞችህ እጅህን ወደ ላይ በማንሣት በሕብረት መጸለይን አትተው። በረጅሙ

መንፈሳዊ ጉዞህ ላይ መንፈሳዊ ስንቅህ ቢያልቅብህ ሕይወትህ ከአንተ ሳታልፍ የሕይወት አክሊልህ ከአንተ ሳይወሰድ ለሌሎች ወንድሞችህ የስንቅህን ማለቅ በቶሎ አስታውቃቸው። በእነርሱም ጸሎት እግዚአብሔር ለአባቶችህ መና ከሰማይ እንዳወረደላቸው ለአንተም በረከትን ያዘንብልሃል።

የንጉሠ ነገሥትህ የኢየሱስ ክርስቶስ ዳግመኛ መመለስ በዚህ ዓለም መቢባኖችና በዓለም ሀብት ለተታለሉ መንፈሳዊ ዕውሮች ዘንድ ቀልድና ፌዝ ቢሆንም በአንተ ልብ ውስጥ ግን ዘወትር እንድታስበውና በቁም ነገር እንድትጠብቀው ይሁን። አምላክህ ከሰማይ መላእክት ጋር ሲገለጥ ያላመኑ ምድር ዋጪን ተራሮች ሸፍኑን ሲሉ አንተ ግን ካለፍርሃት በደስታ እንድትቀበለው ዘይትህን ከአሁኑ በማሰናዳት ፋኖስህን አብርተህ እንድትጠብቀው።

የአምላካችን ትዕግሥት ሰፊ ቢሆንም እንኳ ትዕግሥቱ ወደ ፍርድ እንደሚለወጥ የታመነ ነው። በተለይም ከሞት በኋላ ፍርድ እንደ አለ ለወገኖችህና ለንደኞችህ ሁሉ ንገራቸው። «በልጁ በሚያምን አይፈረድበትም፤ በማያምን ግን በአንዱ በእግዚአብሔር ልጅ ስም ስላላመነ አሁን ተፈርዶበታል።» ስለዚህ ከሚመጣው አስፈሪ ሥቃይ ለማምለጥ ለሚፈልጉ ሁሉ ቀላሉ መንገድ የእግዚአብሔርን ልጅ ኢየሱስን እንደ ግል አዳኝ አድርጎ መቀበል እንደሆነ ዘወትር ስለ እነርሱ በመጸለይ አስተምራቸው።

አልፋና የሚጋ ኢየሱስ ነው። ነበረ፣ አለ፣ ይኖራል። መልሶም ሲመጣ ለእየአንዳንዱ ብድራቱን ይሰጣል። አንተም እንደ ሥራህ ዋጋ (ሽልማት) እንደምትቀበል በማሰብ ካለመሰልቸት ዘወትር መልካም ነገር ማድረግን አትዘንጋ። ስለ ነፍሳት ደኅንነት የምትራራና ካለማቋረጥ በጸሎት የምትነቃ ሁን።

በክርስቶስ ወንድምህ